

BP givið at bora

Sunnudagin ella mánadagin varð borururin umborð á West Navion steðgaður eftir eina tveir mánaðar drúgva boring. -Hetta hefur tøkniliga sæð verið ein sera áhugaverdur brunnur er tað einasta vit fáa John Thorogood, boristjóra at siga. Oljumulástýrið fer helst í dag at kunngera úrslitið av BP-boringini. Og tað fer móguliga at líkjast úrslitinum av Statoilboringini tó nakað væl betur

OLJULEITING
Jan Müller

BP er givið at bora á føroyska landgrunninum á hesum sinni. John Thorogood, boristjóri sigur við Sosialin, at teir góvust at bora fyri nøkrum døgum síðani. Nú gera teir seinastu mátingarnar í brunnum og seinni í vikuni verður so proppur settur í holið og

farið verður frá hesum brunnum med alla. Hetta er vanligi manngongdin fyri alla slíka boring. Um so er at olja er funnin verður borað av nýggjum.

Oljumulástýrið fer at koma við eini frágreiðing um boringina hjá BP í dag ella í morgin upplýsir Súanna Sørensen, kunningarstjóri.

John Thorogood vil tí einki siga um úrslitið av boringini men sigur tó, at tøkniliga sæð er Svinoyarbrunnurin sera áhugaverdur. - Hesin brunnurin er ein áhugaverd søga fyri BP.

Nú BP gavst at bora vóru gingnir júst tveir mánaðir, síðani sett varð á. Hetta er væl longuri enn ætlað, men kemst tað m.a. av, at tey umborð á West Navion hava havt fleiri tekniskar trupuleikar undir arbeiðinum.

Tað hefur ljóðað, hetta fáa vit tó hvørki váttað ella avsannað, at BP og Shell hava ikki gjørt nakað lønandi oljufund á hesum sinni. Men tað ljóðar eisini, at boringin er meira væl-eydnað enn tann hjá Statoil, tí borurin á West Navion skal vera komin fram á fleiri góð oljuspør. Tey

kunnu so bera boð um, at olja er í økinum. BP hefur bundið seg til at bora tveir brunnar aftrat í loyvunum teir hava í Gullhorninum. Nær hesir brunnar verða boraðir veldst sjálvandi um úrslitið av Svinoyarbrunninum, men eisini ein brunnur, sum verður boraður í bretskum øki í næstum kann fáa týðning fyri ta avgerðina. Eitt móguligt oljufund í bretskum øki tætt upp at markinum kann skunda undir hinar báðar boringarnar hjá BP í føroyska økinum.

Bora nýggjan brunn

Nú riggað verður av á føroyska landgrunninum verður eisini gjørt klárt til eina nýggja boring í grannalagnum, hesaferð á bretskum øki. BP og Shell skulu nevnliga til at bora ein brunn stutt frá markinum í teiginum 204/18. Talan er um Assynt brunnin, ið flestu eygleiðarar meta hoyra til eitt av teimum bestu loyvunum, sum vórðu latin í 19. umfarinum í bretsku partinum av Hvíta økinum herfyri. Tað ljóðar, at BP og Shell hava bundið seg til at bora 2-3 brunnar fyri at fáa henda teigin,



John Thorogood, boristjóri hjá BP sigur, at tøkniliga er Svinoyarbrunnurin sera áhugaverdur

Mynd Jan

sum av summum verður mettur sum "diamanturin" í Hvíta økinum.


John Thorogood sigur, at teirra metingar um 70% sannlíki fyri at gera eitt lønandi fund í Assyntbrunninum framvegis eru galdandi. Tvs. at tað verður hvørki minni ella størri, nú Svinoyarbrunninum er liðugt boraður. Jarðfrøðiliga sæð er talan um ein

sera áhugaverdan brunn. Hann vónar, at West Navion verður klárt til at fara undir ta boringina fyrst í næstu viku. Úrslitið av tí boringini fer so at fyriliggja einaferð í november tvs. nakað um sama mundið sum tað hjá Amerada Hess á føroyska økinum. Ein partur av boritúgerðini til ta boringina er longu komin umborð umvegis Runavík.

Fleiri spennandi boringar

Økið hinumegin føroyska markið verður bæði av oljufeløgum og bretsku stjórnini sera høgt mettt og prioriterað, tá tað um framtíðar oljufund ræður. Sambart oljufundum Uppstream fer Amerada Hess at bora tveir brunnar næsta ár skamt frá føroyska markinum. Og eisini Texaco, sum hefur fingið fleiri áhugaverd loyvi í bretsku partinum av Hvíta økinum fer at bora skamt frá føroyska markinum, her serstakliga longur norðuri. Phillips Petroleum, sum somuleiðis fekk tillutad lisens sunnan fyri markið, fer helst at bora næsta ár.

Tað er greitt, at allar hesar boringarnar, sum jú liggja heilt tætt upp at markinum og føroyskum øki, eiga at hava stóran týðning fyri framtíðar boring og útbjóðingar í føroyskum øki - eins væl og boringarnar á føroyska landgrunninum hava stóran áhuga og týðning fyri bretskar myndugleikar og oljufeløgini, sum skulu bora bresku megin markið.



Á kortinum síggja vit (sirkulur við krossi í) hvar BP hefur borað á føroyskum øki, og hvar nú verður farið at bora í bretskum øki, te. Assyntbrunnurin skamt frá markinum og skamt frá verandi oljufeltum. Longur vestari á kortinum síggja vit, hvar Statoil (sirkulur) boraði og hvar Amerada Hess nú borar við markið (sirkulur). Pílurin frá myndini av boriskipinum West Navion á bretskum øki vísir brunnin West Nave, ið Conoco boraði fyri í ár og sum hefur "tight hole" status